

26 ta' Awissu, 1998

Imhallef:-**Onor. Vincent DeGaetano LL.D.**

Il-Pulizija

*versus*Emanuel Seisun u Pius *sive* Pio Micallef***Doctrine of Recent Possession - Law of Evidence***

It-teorija (theory of unlawful possession of recently stolen goods) mhi xejn hliet l-applikazzjoni tal-bon sens ghal ċirkostanzi partikolari li jkunu jirrizultaw ippruvati, fis-sens li meta jiġu ppruvati ċerti fatti dawn jistgħu wahedhom iwasslu raġonevolment għall-konkluzjoni li persuna partikolari tkun hatja tar-reat ta' serq ta' l-oġġetti misjuba għandha jew, skond iċ-ċirkostanzi, tar-reat ta' riċettazzjoni ta' dawk l-oġġetti.

Hu risaput li in tema ta' law of evidence, kemm-il darba ma jkunx hemm xi disposizzjoni kuntrarja fil-Kodiċi tagħna, il-gurisprudenza tagħna ssegwi hafna dik Ingliza.

Il-Qorti:-

Rat l-imputazzjonijiet miġjuba mill-Pulizija Esekuttiva kontra Emanuel Seisun u Pius *sive* Pio Micallef, talli: (1) nhar it-8 ta' Diċembru, 1995, għall-habta ta' l-10.00 ta' filghaxija, f'Bormla, flimkien ma' persuni ohra, ikkommettew serq mill-fond numru 9, Triq San Pawl, Bormla, liema delitt huwa aggravat bil-vjolenza, bil-mezz, bil-valur li jeċċedi l-elf lira

Maltija (Lm1,000), bil-lok u bil-hin; (2) fl-istess lejl, lok, hin u ċirkostanzi, volontarjament hassru, ghamlu hsara jew gharrqu hwejjeg haddiehor, mobbli jew immobbli, liema hsara hija ta' aktar minn ghaxar liri Maltin (Lm10) izda hija inqas minn hamsin lira Maltija (Lm50) u dan ghad-dannu ta' l-ahwa Burlò; (3) fl-istess lejl, lok, hin u ċirkostanzi, bla ordni skond il-ligi ta' l-awtorità kompetenti, u barra mill-każijiet li fihom il-ligi taghti s-setgha lill-privat li jarresta lill-hati, arrestaw, żammew jew issekwestraw lil Melita, Aida u Mary ahwa Burlò, kontra l-volontà tagħhom; (4) fl-istess lejl, lok, hin u ċirkostanzi, fil-hin ta' delitt kontra l-persuna, jew id-delitt ta' serq, jew ta' hsara fuq il-proprjetà, kellhom fuq il-persuna tagħhom xi arma tan-nar jew arma regolari; (5) fl-istess lejl, lok, hin u ċirkostanzi, ikkaġunaw offiżi ta' natura hafifa fuq il-persuni ta' Melita, Aida u Mary ahwa Burlò, skond ma ċċertifika t-tabib Michael Borg M.D.; (6) fl-istess lejl, lok, hin u ċirkostanzi, fil-hin li ġew arrestati għall-ghemil ta' xi delitt, kellhom fuq il-persuna tagħhom xi arma tan-nar jew arma regolari; (7) fl-istess lejl, lok, hin u ċirkostanzi, minghajr liċenzja tal-Kummissarju tal-Pulizija kellhom f'idejhom jew fuqhom arma tan-nar u/jew munizzjon; (8) saru reċidivi b'diversi sentenzi tal-Qorti liema sentenzi saru definittivi u ma jistghux jigu mibdula;

Rat is-sentenza tal-Qorti tal-Maġistrati (Malta) tal-11 ta' Gunju, 1997, li permezz tagħha dik il-Qorti lliberat lill-imsemmija Emanuel Seisun u Pius *sive* Pio Micallef mill-imputazzjoni tar-reċidiva, izda sabithom hatja skond l-imputazzjonijiet l-oħra kollha, u kkundannathom għall-piena ta' seba' (7) snin prigunerija kull wiehed bla ebda tnaqqis ta' kull żmien li huma setghu kienu taht arrest preventiv in konnessjoni ma' l-imsemmi każ. Inoltre, dik il-Qorti kkundannat liż-żewġ imputati sabiex solidalment bejniethom iħallsu l-ispejjeż peritali kollha konnessi mal-każ u dan fi żmien xahar minn meta jkunu ġew hekk mitlubin mir-Registratur tal-Qorti;

Rat ir-rikors ta' appell ta' l-imsemmi Pius *sive* Pio Micallef, minnu pprezentat fis-16 ta' Ġunju, 1997, li permezz tiegħu talab ir-riforma ta' l-imsemmija sentenza;

Rat ukoll ir-rikors ta' appell ta' l-imsemmi Emanuel Seisun, minnu pprezentat fit-23 ta' Ġunju, 1997, li permezz tiegħu talab ir-revok (*recte*: riforma) ta' l-istess sentenza;

Rat l-atti kollha tal-kawża; semgħet lid-difensuri tal-partijiet; ikkunsidrat:

Omissis;

L-ewwel aggravju ta' l-appellant Micallef hu li ma għie qatt ippruvat sodisfaċentement li hu kien wiehed minn dawk in-nies li kienu fil-vettura mwaqqfa mis-suldati u li fiha nstabet ir-refurtiva. Din il-Qorti, bhall-Ewwel Qorti, ser tirrespingi din is-sottomissjoni. Din il-Qorti, bhall-Ewwel Qorti, hi moralment konvinta, a bażi tad-deposizzjonijiet ta' W.O. II Vella u ta' Gunners Emanuel Chircop, David Defelice u Anthony Catania, li Micallef kien f'dik il-vettura u li, bl-iskuża li qed jagħmel l-awrina, warrab f'it 'il bogħod u telaq inkiss inkiss minn fejn kien hemm is-suldati;

It-tieni, tielet, raba', hames, sitt u seba' aggravji ta' l-appellant Micallef huma, bażikament, li anke kieku jirriżulta bħala fatt li hu kien f'dik il-vettura, dan ma jwassalx għall-konkluzjoni li hu kellu x'jaqsam mas-serqa. L-appellant jikkritika l-applikazzjoni, f'dan il-każ, da parti ta' l-Ewwel Qorti ta' l-hekk imsejjha *theory of unlawful possession of recently stolen goods*; jgħid li kienet il-prosekuzzjoni li kellha tipprova li hu kien involut fis-serqa (haġa li, skond hu, il-prosekuzzjoni ma għamlithiex); li bis-sempliċi fatt li hu kien f'dik il-vettura ma jfissirx li kien "fil-pussess" tar-refurtiva; li l-

imsemmija teorija mhix parti mil-ligijiet ta' Malta; u li fl-agħar ipotesi hu ma jistax jinstab hati hlief ta' riċettazzjoni;

L-Ewwel Qorti, fis-sentenza tagħha, eżaminat bir-reqqa kemm il-ġurisprudenza lokali u dik Ingliża, kif ukoll diversi awturi Ingliżi b'referenza għat-teorija msemmija fil-paragrafu preċedenti. Fil-fehma ta' din il-Qorti din it-teorija mhi xejn hlief l-applikazzjoni tal-bon sens għal ċirkostanzi partikolari li jkunu jirriżultaw ippruvati, fis-sens li meta jiġu ppruvati ċerti fatti dawn jistgħu waħedhom iwasslu raġonevolment għall-konkluzjoni li persuna partikolari tkun hatja tar-reat ta' serq ta' l-oġġetti misjuba għandha jew, skond iċ-ċirkostanzi, tar-reat ta' riċettazzjoni ta' dawk l-oġġetti. Hu risaput li in tema ta' *law of evidence*, kemm-il darba ma jkunx hemm xi disposizzjoni kuntrarja fil-Kodiċi tagħna, il-ġurisprudenza tagħna ssegwi hafna dik Ingliża, u ma hemm ċertament xejn x'wiehed jiċċensura fil-fatt li l-Ewwel Qorti ċċitat ġurisprudenza u awturi Ingliżi. Din il-Qorti ukoll ser tikkwota mill-aħħar edizzjoni ta' *Archbold* peress li hi tal-fehma li l-bran li ġej jittratta bl-aktar mod konċiż u preċiż il-kwistjoni kollha marbuta ma' din it-teorija:

“There appears to have been widespread misunderstanding of the so-called doctrine of recent possession. The “rule” (for it is no more than the application of common sense) is, it is submitted, that where it is proved that premises have been entered and property stolen therefrom and that very soon after the entry the defendant was found in possession of the property, it is open to the jury to convict him of burglary, and the jury should be also directed: see R. vs Loughlin, 35 Cr.App.R.69; R. vs Seymour, 38 Cr. App.R.68. This of course applies equally to thefts other than in the course of a burglary, whether a pickpocketing or an armed robbery.

In R. v Smythe, 72.Cr.App.R.8.C.A., the court stressed that it is a misconception to think that recent possession is a material consideration only in cases of handling; it adopted the following passage from Cross on Evidence, 5th ed., p. 49 (now 8th ed. p. 35): "If someone is found in possession of goods soon after they have been missed and he fails to give a credible explanation of the manner in which he came by them, the jury are justified in inferring that he was either the thief or else guilty of dishonestly handling the goods, knowing or believing them to have been stolen. The absence of an explanation is equally significant whether the case is being considered as one of theft or handling, but it has come into particular prominence in connection with the latter because persons found in possession of stolen goods are apt to say that they acquired them innocently from someone else. Where the only evidence is that the defendant on a charge of handling was in possession of stolen goods, a jury may infer guilty knowledge or belief (a) if he offers no explanation to account for his possession, or (b) if the jury are satisfied that the explanation he does offer is untrue.

Every case depends on its own facts. There is no magic in any given length of time. However, it is submitted that in many cases where the only evidence is that of recent possession, it will be impossible to exclude the possibility that the defendant was merely a receiver of the stolen property; in such cases a count of burglary ought not to be left to the jury. However, that applies where recent possession is literally the only evidence. The reality is, that in the great majority of cases there are other pieces of evidence which tend to point the case one way or the other. It would be impossible to compile a definitive list of circumstances which might be relevant. They will include, however, the time and place of the theft, the type of property stolen, the likelihood of it being sold on quickly, the circumstances of the defendant, whether he has any connection

with the victim or with the place where the theft occurred, anything said by the defendant and how that fits in or does not fit in with the other available evidence” (Archbold: Criminal Pleading, Evidence and Practice, 1997, paras. 21-125, 21-126);

U aktar 'il quddiem jinghad:

“What constitutes “recent possession” depends upon the nature of the property and the circumstances of the particular case ... In R. v Smythe ... Kliner Brown J., giving the Court of Appeal’s judgement said: “Nearly every reported case is a decision of fact as an example of what is no more than a rule of evidence” (para. 21-320);

Fil-każ in diżamina ma hemmx dubbju li bhala fatt l-erba' okkupanti tal-vettura kienu fil-pussess, jiġifieri kellhom kontroll tar-refurtiva. Din ir-refurtiva ma kinitx xi haġa żghira li wiehed jista' jghid li ma kinitx tidher; kienet anzi pjuttost voluminuża u kienet mitfugha bl-addoċċ wara s-seat tas-sewwieq. Kienet ghadha kif insterqet ftit minuti biss qabel ma nstabet mis-suldati, u nsterqet minn post fil-viċin; ir-refurtiva instabet kollha. L-ispjegazzjoni moghtija mill-appellant Micallef - li hu lanqas kien fil-karozza - kjarament ma tistax titwemmen fid-dawl ta' l-identifikazzjoni tieghu mis-suldati kollha preżenti, u l-Ewwel Qorti ma emmnithiex. Hu prattikament harab minn fuq il-post fejn waqqfuhom is-suldati. L-Ewwel Qorti kienet ghalhekk legalment u raġonevolment intitolata li tikkonkludi li dana l-appellant kien involut fis-serqa mir-residenza ta' l-aħwa Burlò. Fejn din il-Qorti ma taqbilx ma' l-Ewwel Qorti hu dwar il-fatt li l-Ewwel Qorti sabet lil Micallef (u lil Seisun) hatja bhala awturi tar-reat ta' serq kwalifikat, meta fil-att il-provi kienu jwasslu biss ghal sejbien ta' htija fil-grad ta' kompliċità, u dan a bażi tar-regola msemmija fis-subartikolu (3) ta' l-artikolu 467 tal-Kodiċi Kriminali, li tipprovdi li “meta

tnejn min-nies jew aktar ikunu akkużati bhala awturi ta' reat u jiġi ppruvat li dan ir-reat sar minn wiehed jew uħud minnhom, il-ġuri jista' jiddikjara lill-akkużati kollha hatjin bhala kompliċi fir-reat, jekk ikun ġie ppruvat li lkoll hađu fir-reat parti biżżejjed biex tagħmilhom kompliċi". Fil-każ in diżamina, l-erba' minn nies li kienu fil-vettura kienu involuti fis-serqa (u dan kif jirriżulta ukoll mis-sentenza mogħtija mill-Qorti Inferjuri fil-konfront ta' Licari u Calleja); iżda l-ahwa Burlò jghidu li tnejn biss dahlu fir-residenza tagħhom u huma qatt ma setghu jispeċifikaw min minn dawk l-erba' kienu t-tnejn li dahlu. Għalhekk din il-Qorti ser issib lill-appellant Micallef hati biss bhala kompliċi fir-reat ravviżat fl-ewwel imputazzjoni. U, b'applikazzjoni ta' l-artikolu 45 tal-Kodiċi Kriminali, il-kwalifiki li dan l-appellant għandu jwieġeb għalihom huma biss dawk tal-valur (aktar minn elf lira), lok (dar ta' abitazzjoni) u hin. Għalhekk jaqa' ukoll l-aggravju tal-vjolenza diretta kontra persuna li tkun għalqet il-hamsa u sittin sena, u dan apparti l-fatt li fin-noti tiegħu ta' rinviju għall-ġudizzju l-Avukat Generali ma invokax l-artikolu 276A li jikkontempla dan l-aggravju. Sa hawnhekk biss jistgħu jwasslu l-provi tal-prosekuzzjoni. A propożitu ta' l-imputazzjonijiet numru sitta u sebgha l-Qorti tosserva li l-arma tan-nar in kwistjoni ma kienet fuq il-persuna ta' ebda wiehed mill-erba' okkupanti tal-vettura, u għalhekk ma jikkonfigurax ir-reat ikkontemplat fl-artikolu 26 tal-Kap. 66; filwaqt li tenut kont tad-dimensjonijiet żgħar ta' l-arma tan-nar in kwistjoni u tal-fatt li din kienet mohbija taħt it-tapit taħt is-seat tad-driver, l-aktar li wiehed jista' jghid, għall-finijiet ta' l-artikolu 3 (1A) tal-Kap. 66, hu li din kienet fil-kontroll tas-sewwieq tal-vettura u mhux ta' l-appellanti Micallef jew Seisun;

Aggravju iehor ta' l-appellant Micallef hu dwar il-piena, li huwa jqis eċċessiva. In vista tal-premess, ser ikun hemm neċessarjament riduzzjoni fil-piena;

L-aggravji ta' l-appellant Seisun, għalkemm miġjuba fir-

rikors tieghu b' mod aktar konċiż, huma bażikament l-istess bhal dawk ta' Micallef, u ghalhekk fil-konfront tieghu japplikaw l-istess konsiderazzjonijiet aktar 'il fuq imsemmija fir-rigward ta' Micallef. Ghandu jiġi ppreċiżat li l-Ewwel Qorti, li kellha l-opportunità li tara lil dana l-appellant jixhed quddiemha evidentement ma emmitx il-versjoni tieghu dwar kif sab ruhu fil-vettura, u dan kif kellha kull dritt li taghmel. Dan l-appellant, iżda, ghandu aggravju li ma jiffigurax fir-rikors ta' Micallef. Seisun jilmenta li s-sentenza appellata nghatat mill-istess Maġistrat li f'xi żmien qabel kien ta s-sentenza fil-konfront ta' Licari u Calleja, u li f'dik is-sentenza dan il-ġudikant kien esprima ruhu dwar il-htija ta' l-appellanti odjerni. Issa huwa veru li f'dik is-sentenza (tal-15 ta' Ottubru, 1996) hemm żewġ referenza fuġġeski ghaż-żewġ "malvivi l-oħra", li din il-Qorti tifhem li hi referenza għall-appellanti odjerni. Huwa ċertament importanti li ġudikant, speċjalment meta jkun hemm separazzjoni tal-ġudizzju bhalma kien hemm f'dan il-każ, jgħid biss dak li hu strettament neċessarju fis-sentenza u li ma jgħid xejn li jista' jammonta jew li jidher li jista' jammonta għal "pre-ġudizzju" fil-konfront ta' imputati jew akkużati oħra. Però, jekk l-appellant Seisun hass li seta' jsofri xi pre-ġudizzju fil-kawża tieghu minhabba dak li kien inghad fis-sentenza mogħtija fil-konfront ta' Licari u Calleja, hu kellu rimedju sempliċi, u ċjoè li jitlob ir-rikuża tal-Maġistrat. Dan mhux biss ma ghamlux, iżda fl-udjenza ta' l-20 ta' Marzu, 1997, hu (kif ukoll Micallef) tennew li ma kellhomx oġġezzjoni li l-kawża tiġi deċiża minn dik il-Qorti u talbu biss żmien biex iressqu l-provi tagħhom (ara fol. 207). Dana l-aggravju qieghed għalhekk jiġi respint;

Għall-motivi premissi, din il-Qorti tirrifirma s-sentenza appellata billi: (1) thassarha u tirrevokaha f'dik il-parti fejn sabet lill-imsemmija Emanuel Seisun u Pius *sive* Pio Micallef hatja ta' l-ewwel, it-tieni, it-tielet, ir-raba', il-hames, is-sitt u s-seba' imputazzjonijiet, u minflok issibhom hatja biss ta' kompliċità f'serq ikkwalfikat bil-valur (aktar minn elf lira), bil-

lok (dar ta' abitazzjoni) u bil-hin; (2) thassarha u tirrevokaha ukoll f'dik il-parti fejn ikkundannathom għall-piena ta' seba' snin prigunerija kull wiehed u minflok tikkundanna lil kull wiehed mill-appellanti għall-piena ta' tliet (3) snin u għaxar (10) xhur prigunerija; u (3) tikkonferma s-sentenza appellata fil-bqija.
